

[4th August 1955]

தட்டுப்பாடு இருக்கும்போது லாரிகளில் தண்ணீர் கொண்டு வந்து சப்ளை செய்கிறார்கள். குளிப்பதற்கு மூன்று கிணறுகள் இருப்பதாகத் தகவல் இருக்கிறது.

திருமதி ஏ. எஸ். பொன்னம்மாள் : சிறைகளிலே நல்ல வசதிகளைச் செய்து வைத்திருக்கும் காரணத்தினால்தான் நாட்டிலே அதிகமாகக் குற்றங்கள் நடைபெறுகின்றன என்று பொதுமக்கள் பரவலாகப் பேசிக் கொண்டு வருகிறார்கள். ஆகவே, இருக்கின்ற வசதிகளை இன்னும் சற்றுக் குறைக்க அமைச்சர் அவர்கள் முன் வருவார்களா?

கனம் திரு. கோ. பூவராகன் : இப்போது இருக்கின்ற நிலையை உயர்த்துவதற்கோ, குறைப்பதற்கோ உத்தேசம் இல்லை.

திரு. எஸ். மணி : நான் சிறையிலே இருந்தபோது கோட்டு, மேல் சட்டைக் கொடுத்திருந்தார்கள். அதைப் போட்டுக் கொண்டால் ஆள் யாரென்றே தெரிந்து கொள்ள முடியாத அளவுக்குப் பெரிதாக இருந்தது. ஆகவே, ஆளுக்குத் தகுந்த மாதிரி உடைகளைக் கொடுக்க ஏற்பாடு செய்வார்களா?

கனம் திரு. கோ. பூவராகன் : சிறையிலே உள்ள உடைகளிலே அவரவர்களுக்குத் தகுந்த மாதிரி உடைகளைத் தெரிந்தெடுத்துக் கொள்ளலாம். சரியாக இல்லையென்றால், நீளமாக இருக்கிறது என்றால் மாற்று உடை வாங்கிக் கொள்ளலாம்.

திரு. ஆ. தங்கவேலு : மத்திய சிறைச்சாலையிலே உள்ள கைதிகளுக்கு முன்னால் உபயோகப்படுத்தப்பட்ட பழைய உடைகளை, அழுக்கடைந்த உடைகளை அளிப்பதன் காரணமாக சுகாதாரக் கேடான நிலைமைகள் ஏற்படுவதால் நல்ல உடைகளை அளிப்பதற்கு அமைச்சர் அவர்கள் ஏற்பாடு செய்வார்களா?

கனம் திரு. கோ. பூவராகன் : சுகாதாரக் கேடான உடுப்புகளை யாருக்கும் கொடுப்பதில்லை. பழைய உடுப்புகளை நன்றாகச் சுத்தம் செய்து மறுபடியும் உபயோகப்படுத்துகிறார்கள்.

திரு. செ. மாதவன் : 'சி' வகுப்புக் கைதிகளுக்கு இரண்டு செட் உடைதான் கொடுக்கிறார்கள். அதில் ஒரு பனியன், ஒரு டிரவுசர் இருக்கிறது. நான் பூராவும் அதைப் போட்டுக் கொண்டிருக்க வேண்டும். அதை மாற்றிக்கொண்டு குளிப்பதற்கும் வசதி இல்லை. ஆகவே, இதைப் பற்றி அமைச்சர் அவர்கள் சிறைக்கு நேரிலே சென்று பரிசீலனை செய்து பார்த்து முடிவு செய்வார்களா?

கனம் திரு. கோ. பூவராகன் : நேரில் பார்த்து விட்டு வந்து தான் பதில் சொல்லுகிறேன்.

இளம் குற்றவாளிகள்

* 79 கேள்வி.—**திரு. ஆ. கு. சுப்பையா :** கனம் செய்தி விளம் பரத்துறை அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா :—

(அ) தஞ்சையில் இளம் குற்றவாளிகளுக்கு மத்திய சிறை ஆரம்பிக்கும் உத்தேசம் உண்டா?

(இ) ஆம் எனில், எப்போது ஆரம்பிக்கப்படும்?

4th August 1965]

கனம் திரு. கோ. பூவராகன் : (அ) & (இ) தஞ்சாவூரில் தேவையான இடவசதி கிடைத்த பிறகு, இளங் குற்றவாளிகள் சிறைக் கூடத்தைப் பாளையங்கோட்டையிலிருந்து தஞ்சாவூருக்கு மாற்ற உத்தேசிக்கப்பட்டுள்ளது.

திரு. சா. கணேசன் : பாளையங்கோட்டையிலுள்ள இளங் குற்றவாளிகள் சிறைக் கூடத்தைத் தஞ்சைக்கு மாற்றுவதற்கான அடிப்படைக் காரணம் என்ன என்று அறிய விரும்புகிறேன்.

கனம் திரு. கோ. பூவராகன் : பாளையங்கோட்டை சிறைச் சாலையை சென்ட்ரல் ஜெயிலாக மாற்ற வேண்டுமென்பதற்காக அதைத் தஞ்சைக்கு மாற்றலாம் என்று உத்தேசிக்கப்பட்டிருக்கிறது.

திரு. சா. கணேசன் : தஞ்சையிலே இட நிலையும், பிற செலவுகளும் அதிகமாகக் கூடியதாக இருப்பதால் வேறு பகுதியில்—எங்களுடைய பகுதியில் என்று நான் சொல்லவில்லை—அறந்தாங்கியில் அல்லது விவசாய நிலங்கள் அல்லாத பிற பகுதிகளில் அதை ஏற்படுத்துவது நல்ல முயற்சியாக இருக்கும் என்பதை அமைச்சர் அவர்கள் ஏற்றுக் கொள்வார்களா?

கனம் திரு. கோ. பூவராகன் : ஏற்கனவே தஞ்சை ரோடில் ஒரு இடம் பார்த்து அது சம்பந்தமாக விலை பேசிக் கொண்டிருக்கிறார்கள். ரெவின்யூ அதிகாரிகளிடமிருந்து தகவல் எதிர்பார்த்துக் கொண்டிருக்கிறோம்.

திரு. எம். எஸ். செல்வராஜன் : பாளையங்கோட்டையில் மத்திய சிறைச்சாலை ஏற்பட என்னென்ன ஏற்பாடுகள் செய்யப்பட்டிருக்கின்றன? எப்போது பூர்த்தி அடையும்?

கனம் திரு. கோ. பூவராகன் : முதல் கேள்வியிலேயே பதில் சொன்னேன். தஞ்சைக்கு இளம் குற்றவாளிகள் சிறையை மாற்றிய பிறகு இதை மத்திய சிறைச்சாலையாக மாற்றலாம் என்பது உத்தேசம்.

திரு. எம். எஸ். செல்வராஜன் : பாளையங்கோட்டையில் இருக்கக் கூடிய இளங்குற்றவாளிகள் சிறைச்சாலையைத் தஞ்சைக்கு மாற்றுவது ஒரு புறம் இருக்க, பாளையங்கோட்டையில் தற்போது இருக்கக் கூடிய சிறைச்சாலையை மத்திய சிறைச்சாலையாக மாற்ற கட்டடங்கள் அபிவிருத்தி, மற்ற அபிவிருத்தி வேலைகள் மேற்கொள்ளப்படவேண்டாமா? அந்த வேலைகள் மேற்கொள்ளப்பட்டிருக்கின்றனவா? அது எப்போது பூர்த்தியடையும்? எப்போது மத்திய சிறைச்சாலையாக மாறும்?

கனம் திரு. கோ. பூவராகன் : இளம் குற்றவாளிகள் சிறையைத் தஞ்சைக்கு மாற்றிய பிறகு இவை பற்றியெல்லாம் முடிவு செய்யப்படும்.

திரு. செ. மாதவன் : இப்போது இளம் குற்றவாளிகளை மற்றுக்கைதிகளோடு சேர்த்து அடைப்பது உண்மையா? புதுக்கோட்டையில் அந்த மாதிரி அடைக்கிறார்கள். இதனால் பல தவறுகள்

[4th August 1965]

ஏற்பட்டு அவர்கள் பாழாகிவிடக் கூடிய நிலைமையை நானே பார்த்தேன். அதைத் தடுக்க அரசாங்கம் முன் வருமா?

கனம் திரு. கோ. பூவராகன் : இளம் குற்றவாளிகளை அந்த மாதிரி மற்றக் கைதிகளோடு வைப்பதாக எனக்குத் தகவல் இல்லை. அவர்கள் தனியாகத்தான் வைக்கப்படுகிறார்கள்.

திரு. எ. கோ. பாலகிருஷ்ணன் : இளங்குற்றவாளிகள் முதல் தடவை தவறு செய்கிறபோது மன்னித்து விட்டு விட்டால் அவர்கள் திருந்தி விடுகிறார்கள். அவர்களை ஜெயிலுக்கு அனுப்பிவிட்டால் அவர்கள் மேலும் தவறு செய்ய வழி ஏற்பட்டு விடுகிறது. இதிலே எனக்கு அனுபவம் இருக்கிறது. ஆகவே, முதலிலே அவர்கள் தவறு செய்கிறபோது அவர்களை ஜெயிலுக்கு அனுப்பாமல் மன்னித்து விட்டுவிட சர்க்காருக்கு அபிப்பிராயம் உண்டா?

கனம் திரு. கோ. பூவராகன் : அவ்வாறு மன்னித்து விட்டு விடுவது நீதிபதியைப் பொறுத்திருக்கிறது.

Central Jail at Red Hills

* 80 Q.—**SRI M. V. KARIVENGADAM :** Will the Hon. the Minister for Information and Publicity be pleased to state whether there is any proposal to start a Central Jail at Red Hills?

கனம் திரு. கோ. பூவராகன் : சென்னை மத்தியச் சிறையைப் புழலேரிக்கு அருகிலுள்ள பொழல் கிராமத்தில் புதிதாகக் கட்டப் படவிருக்கும் மத்திய சிறைக்கு மாற்றும் உத்தேசம் இருக்கிறது.

திரு. செ. மாதவன் : புதிதாகக் கட்டப்பட இருக்கிற மத்திய சிறைச்சாலையில் 'ஓப்பன் ஏர் ஜெயில்' ஏற்படுத்துவது பற்றி அரசாங்கம் பரிசீலித்ததா?

கனம் திரு. கோ. பூவராகன் : அதைப் பற்றியும் அரசாங்கம் பரிசீலனை செய்து வருகிறது. அதனால்தான் இதிலே கொஞ்சம் காலதாமதம் ஏற்படுகிறது.

திரு. செ. மாதவன் : பாதுகாப்புக் கைதிகளைப் பொறுத்தாவது பிரிட்டன் நாட்டிலே பரிசீலிக்கப்படுகிற 'குடும்பத்தோடு வாழலாம்' என்ற முறையிலே ஜெயில் அமைப்பை அமைக்க நமது அரசாங்கம் பரிசீலனை செய்யுமா?

கனம் திரு. கோ. பூவராகன் : 'குடும்பத்தோடு வாழலாம்' என்ற திட்டத்தை நம்முடைய மாநிலத்தைப் பொறுத்தவரை பரிசீலனை செய்வதாக உத்தேசம் இல்லை. அவ்வாறு செய்வது உகந்ததாக இருக்காது.

திரு. முனு. ஆதி : ஏற்கனவே உள்ள மத்திய சிறைச்சாலைக் கட்டடம் எதற்குப் பயன்படுத்தப்படும்?

கனம் திரு. கோ. பூவராகன் : இப்போதிருக்கிற கட்டிடத்திலிருந்து மாற்றிய பிறகு அதை நல்ல முறையில் பயன்படுத்த உத்தேசம் இருக்கிறது.

கனம் சபாநாயகர் : கேள்விகள் முடிவடைந்தன.